

பிரஸார் பாரதி

அகில இந்திய வானொலி, சென்னை - 4

22 02 2026 SUNDAY 6 45 AM

வணக்கம் - மாநில செய்திகள்

தலைப்புச் செய்திகள்

- பிரதமர் திரு. நரேந்திர மோடி, மக்களிடையே மனம் திறந்து பேசும் மன்-கி-பாத் நிகழ்ச்சி, அகில இந்திய வானொலியில் இன்று காலை 11 மணிக்கு ஒலிபரப்பாகிறது.
- தொழில்நுட்பத்துறையில் இந்தியா உலகின் முன்னணி நாடாக உருவெடுத்து வருவதாக தகவல் ஒலிபரப்புத் துறை இணையமைச்சர் டாக்டர் எல் முருகன் தெரிவித்துள்ளார்.
- மக்கள் நலனை கருத்தில் கொண்டு, மாநில அரசு பல்வேறு திட்டங்களை செயல்படுத்தி வருவதாக முதலமைச்சர் திரு. மு.க.ஸ்டாலின் தெரிவித்துள்ளார்.
- விலைவாசி உயர்வை கட்டுப்படுத்த திமுக அரசு தவறிவிட்டதாக அஇஅதிமுக பொதுச்செயலாளர் திரு. எடப்பாடி பழனிசாமி குறை கூறியுள்ளார்.
- உலகக்கோப்பை டிவெண்ட்டி டிவெண்ட்டி கிரிக்கெட் போட்டியின், சூப்பர்-8 சுற்றில், இந்தியா இன்று தென்னாப்பிரிக்காவை எதிர்கொள்கிறது.

>>>>><<<<<<<<

செமி கண்டக்டர் உற்பத்தி, நாட்டின் தொழில்நுட்ப வளர்ச்சிக்கு வலுசேர்ப்பதாக அமையும் என்று பிரதமர் திரு. நரேந்திர மோடி தெரிவித்துள்ளார்.

உத்தரப்பிரதேச மாநிலம், கிரேட்டர் நொய்டாவில் செமி கண்டக்டர் உற்பத்தி தொழிற்சாலையை காணொலி வாயிலாக தொடங்கி வைத்து அவர் உரையாற்றினார்.

செமி கண்டக்டர் உற்பத்தி, செயற்கை நுண்ணறிவு தொழில்நுட்பம் போன்ற துறைகளில் இந்தியா தற்சார்பு நிலையை எட்டுவதற்கான நடவடிக்கைகள் தொடர்ந்து மேற்கொள்ளப்பட்டு வருவதாக அவர் கூறினார்.

பாதுகாப்புத்துறை முதல் மின்சார வாகனங்களின் பயன்பாடு வரையிலான, பல்வேறு துறைகளின் வளர்ச்சிக்கு செமி கண்டக்டர் உற்பத்தி உதவிடும் என்றும் அவர் தெரிவித்தார்.

கடந்த 11 ஆண்டுகளில் மின்னணு சாதனங்களின் உற்பத்தி 6 மடங்கு அதிகரித்துள்ளதாகவும் திரு. நரேந்திர மோடி குறிப்பிட்டார்.

>>>>>><<<<<<<<

குடியரசு துணைத்தலைவர் திரு. சி.பி. ராதாகிருஷ்ணன் இன்று தமிழகம் வருகிறார்.

மதுரை, வண்டியூரில் வ.உ. சிதம்பரனாரின் திருவுருவச் சிலையை அமைப்பதற்கான அடிக்கல் நாட்டு விழாவில், அவர் பங்கேற்கிறார்.

பின்னர், திருக்கோஷ்டியூர் செல்லும் அவர், செளமிய நாராயணப் பெருமாள் திருக்கோவிலில் தரிசனம் செய்கிறார்.

இதனையடுத்து, சிவகங்கையில் உள்ள ராணி வேலுநாச்சியார் அரணமணையை பார்வையிட உள்ளதாக எமது செய்தியாளர் தெரிவிக்கிறார்.

>>>>>><<<<<<<<

தொழில்நுட்பத்துறையில் இந்தியா உலகின் முன்னணி நாடாக உருவெடுத்து வருவதாக தகவல் ஒலிபரப்புத் துறை இணையமைச்சர் டாக்டர் எல் முருகன் தெரிவித்துள்ளார்.

இதுதொடர்பாக சமூக வலைத்தளத்தில் அவர் வெளியிட்டள்ள பதிவில், இதற்கு சிறந்த உதாரணமாக தில்லியில் நடைபெற்ற செயற்கை நுண்ணறிவு தொழில்நுட்ப உச்சிமாநாடு அமைந்துள்ளது என்று குறிப்பிட்டுள்ளார்.

இது, இந்தியாவிற்கு பெருமை சேர்க்கும் தருணம் என்றும் அவர் கூறியுள்ளார்.

இந்த உச்சி மாநாட்டில் பங்கேற்ற பல்வேறு நாடுகளின் தலைவர்கள் இந்தியா மேற்கொண்டு வரும் முயற்சிகளுக்கு பாராட்டு தெரிவித்துள்ளதை அவர் சுட்டிக்காட்டியுள்ளார்.

உலகளவில் இந்தியாவின் நன்மதிப்பு அதிகரித்து வருவதை, எதிர்க்கட்சிகளால் சகித்துக் கொள்ள முடியவில்லை என்றும், இம்மாநாட்டின் போது, காங்கிரஸ்நடத்திய போராட்டம் கடும் கண்டனத்திற்குரியது என்றும் டாக்டர் எல் முருகன் தெரிவித்துள்ளார்.

>>>>>><<<<<<<<

மருத்துவத் துறையில் நவீன தொழில்நுட்பத்தின் பயன்பாடு அதிகரித்து வருவதாக மத்திய அறிவியல் தொழில்நுட்பத்துறை இணையமைச்சர் திரு. ஜிதேந்திர சிங் தெரிவித்துள்ளார்.

புதுதில்லியில் நடைபெற்ற நிகழ்ச்சி ஒன்றில் கலந்து கொண்டு பேசிய அவர், மருத்துவ பரிசோதனைகளில் செயற்கை நுண்ணறிவு தொழில்நுட்பத்தை பயன்படுத்துவதன் மூலம், நோயாளிகளுக்கு துல்லியமாக சிகிச்சை வழங்குவதை உறுதி செய்ய முடியும் என்று குறிப்பிட்டார்.

அல்ட்ரா சவுண்ட், எம்ஆர்ஐ, சி.டி ஸ்கேன் உள்ளிட்ட நவீன தொழில்நுட்பங்களின் பயன்பாடு அதிகரித்துள்ளதை அவர் சுட்டிக்காட்டினார்.

நோய் பாதிப்பை துல்லியமாக கண்டறிவதில் செயற்கை நுண்ணறிவு தொழில்நுட்பம் முக்கியப் பங்கு வகிப்பதாக அமைச்சர் தெரிவித்தார்.

>>>>><<<<<<<<

பிரதமர் திரு. நரேந்திர மோடி, மக்களிடையே மனம் திறந்து பேசும் மன்-கி-பாத் நிகழ்ச்சி, அகில இந்திய வானொலியில் இன்று காலை 11 மணிக்கு ஒலிபரப்பாகிறது.

நாட்டில் உள்ள அனைத்து வானொலி நிலையங்களும் இதனை அஞ்சல் செய்யும்.

பிரதமரின் உரை முடிந்தவுடன் அதன் தமிழாக்கத்தை சென்னை அகில இந்திய வானொலி ஒலிபரப்புகிறது.

இது, இரவு 8 மணிக்கு மறுஒலிபரப்பும் செய்யப்படுகிறது.

தமிழகம் மற்றும் புதுச்சேரியில் உள்ள அனைத்து வானொலி நிலையங்களும் இதனை அஞ்சல் செய்யும்.

>>>>><<<<<<<<

மக்கள் நலனை கருத்தில் கொண்டு, மாநில அரசு பல்வேறு திட்டங்களை செயல்படுத்தி வருவதாக முதலமைச்சர் திரு. மு.க.ஸ்டாலின் தெரிவித்துள்ளார்.

மதுரையில் நடைபெற்ற நிகழ்ச்சியில் பேசிய அவர், அனைத்து தரப்பு மக்களின் கோரிக்கைகளை அரசு நிறைவேற்றி வருவதாக கூறினார்.

பெண்கள், குழந்தைகள், மாற்றுத் திறனாளிகள் என அனைத்து தரப்பினரின் நலனை கருத்தில் கொண்டு, திட்டங்களை வகுத்து, செயல்படுத்தப்பட்டு வருவதாக முதலமைச்சர் தெரிவித்தார்.

>>>>>><<<<<<<<

வேளாண் துறையில், நவீன தொழில்நுட்பத்தின் பயன்பாட்டை அதிகரிப்பதற்கான நடவடிக்கைகளை தமிழக அரசு மேற்கொண்டு வருவதாக மாநில அமைச்சர் திரு. எம்ஆர்கே. பன்னீர்செல்வம் கூறியுள்ளார்.

இதுதொடர்பாக அவர் வெளியிட்டுள்ள அறிக்கையில், வேளாண் இயந்திரங்களை வாடகைக்கு எடுப்பதற்கான இ-வாடகை என்ற செயலி அறிமுகப்படுத்தப்பட்டுள்ளதாக தெரிவித்துள்ளார்.

இந்த செயலி மூலம் விவசாயிகள், தொடக்க வேளாண்மை கூட்டுறவு சங்கங்கள் அல்லது தனியாரிடமிருந்து நேரடியாக தேவையான இயந்திரங்களை பெற வழிவகை செய்யப்பட்டுள்ளதாகவும், இதனை விவசாயிகள் பயன்படுத்திக் கொள்ள வேண்டும் என்றும் அவர் கேட்டுக் கொண்டுள்ளார்.

இத்தகைய நடவடிக்கைகள், வேளாண் உற்பத்தியை அதிகரிப்பதுடன், விவசாயிகளின் வருவாயை உயர்த்தவும் வழிவகுக்கும் என்றும் அந்த அறிக்கையில் தெரிவிக்கப்பட்டுள்ளது.

>>>>>><<<<<<<<

விலைவாசி உயர்வை கட்டுப்படுத்த திமுக அரசு தவறிவிட்டதாக அஇஅதிமுக பொதுச்செயலாளர் திரு. எடப்பாடி பழனிசாமி குறை கூறியுள்ளார்.

சென்னையை அடுத்த ஆவடியில் பிரச்சாரக் கூட்டத்தில் பங்கேற்றுப் பேசிய அவர், மாநிலத்தில் போதைப்பொருள் புழக்கம் அதிகரித்துள்ளதன் காரணமாக, சட்டம் ஒழுங்கு சீர்குலைந்துள்ளதாக தெரிவித்தார்.

திமுகவின் பொய் வாக்குறுதிகளை மக்கள் ஏற்கமாட்டார்கள் என்று திரு. எடப்பாடி பழனிசாமி கூறினார்.

>>>>>><<<<<<<<

விவசாயிகளின் நீண்டநாள் கோரிக்கையான காவிரி - திருமணிமுத்தாறு நதிகளின் இணைப்புத் திட்டத்தை, திமுக அரசு இதுவரை செயல்படுத்தவில்லை என்று த.மா.கா. தலைவர் திரு. ஜி.கே. வாசன் குற்றம் சாட்டியுள்ளார்.

நாமக்கல் மாவட்டம், ராசிபுரத்தில் செய்தியாளர்களிடம் பேசிய அவர், இம்மாவட்டத்தில் ஏரிகளில் உள்ள கருவேல மரங்களை அகற்ற மாநில அரசு உடனடியாக நடவடிக்கை எடுக்க வேண்டும் என்று கேட்டுக் கொண்டார்.

நாட்டிலேயே அதிக கடன்சுமை கொண்ட மாநிலமாக தமிழகம் உள்ளது என்று அவர் கூறினார்.

பிரதமரின் தமிழக வருகை, சட்டப்பேரவை தேர்தலில் தேசிய ஜனநாயக கூட்டணியின் வெற்றியை உறுதி செய்யும் என்று திரு. ஜி.கே. வாசன் நம்பிக்கை தெரிவித்தார்.

>>>>><<<<<<<<

நாள்தோறும், தங்கம் விலை உயர்ந்து வரும் நிலையில், டெரகோட்டா நகைகளுக்கான வரவேற்பு மக்களிடையே அதிகரித்து வருகிறது.

தங்க நகைகளுக்கு இணையாக, டெரகோட்டா நகைகள் வாடிக்கையாளர்களின் விருப்பத்திற்கு ஏற்ப வடிவமைக்கப்படுவதாக சேலம் மாவட்டம், ஓமலூரைச் சேர்ந்த கவியரசி எமது செய்தியாளரிடம் தெரிவித்தார்.

(வாய்ஸ் பைட் - கவியரசி 44 செகண்ட்ஸ்)

>>>>><<<<<<<<

### இருவரிச் செய்திகள்

அரசியல் காரணங்களுக்காக முந்தைய அரசால் சிறை வைக்கப்பட்டுள்ளவர்களை பொது மன்னிப்பு வழங்கி விடுவிப்பதற்கு வகை செய்யும் மசோதாவிற்கு அந்நாட்டு நாடாளுமன்றம் ஒப்புதல் அளித்துள்ளது.

>>>>><<<<<<<<

பாகிஸ்தானின் கராச்சி, லாகூர், இஸ்லாமாபாத், பெஷாவர் போன்ற முக்கிய நகரங்களில் உள்ள 125 நிறுவனங்கள் கடந்த ஜனவரி மாதத்துடன் தங்களது செயல்பாடுகளை நிறுத்திக் கொண்டுள்ளதாக அந்நாட்டு பங்கு பரிவர்த்தனை ஆணையம் தெரிவித்துள்ளது.

>>>>>><<<<<<<<

இஸ்ரேல் விமானப்படை லெபனான் மீது நடத்திய தாக்குதலில், லெபனான் அதிகாரிகள் உள்பட ஹிஸ்புல்லா அமைப்பைச் சேர்ந்த 8 பேர் உயிரிழந்தனர்.

>>>>>><<<<<<<<

அஸ்ஸாம் மாநிலம் குவஹாத்தியில் லோகப்ரியா கோபிநாத் போர்டோலாய் சர்வதேச விமானநிலைய வளாகத்தில் உள்ள புதிய முனையம் இன்று முதல் செயல்பாட்டிற்கு வரும் என்று அம்மாநில முதலமைச்சர் திரு ஹிமந்தா பிஸ்வாஸ் சர்மா தெரிவித்துள்ளார்.

>>>>>><<<<<<<<

மருந்துகள் ஆராய்ச்சிகளுக்கான சூழல் அமைப்பை வலுப்படுத்தும் நோக்கில் தேசிய மருந்துகள் கல்வி மற்றும் ஆராய்ச்சி நிறுவனம் தனியார் மருந்து உற்பத்தி செய்யும் நிறுவனத்துடன் புரிந்துணர்வு ஒப்பந்தத்தில் கையெழுத்திட்டுள்ளது.

>>>>>><<<<<<<<

காட்பாடி - திருப்பதி, விழுப்புரம் - திருப்பதி இடையேயான ரயில்சேவை, பராமரிப்பு பணிகள் காரணமாக, இம்மாதம் 23ஆம் தேதி முதல் ஏப்ரல் 13ஆம் தேதிவரை ரத்து செய்யப்படுவதாக தெற்கு ரயில்வே தெரிவித்துள்ளது

>>>>>><<<<<<<<

நெல்லையில் நடைபெற்று வரும் பொருளை புத்தக திருவிழாவில், பள்ளி மாணவ, மாணவிகள் யோகாசனம் செய்தபடி புத்தகங்களை வாசித்த நிகழ்ச்சி பார்வையாளர்களை வெகுவாக கவர்ந்தது.

>>>>>><<<<<<<<

திருவண்ணாமலை மாவட்டம் கீழ்பென்னாத்தூர் அங்காள பரமேஸ்வரி அம்மன் திருக்கோயில் தேரோட்டம் வெகு விமர்சையாக நடைபெற்றது.

>>>>><<<<<<<<

தூத்துக்குடி மாவட்டம், அம்மணிசமுத்திரம் அருகே நேரிட்ட சாலை விபத்தில் 2 பேர் உயிரிழந்தனர்.

>>>>><<<<<<<<

விளையாட்டுச் செய்தி

உலகக்கோப்பை டிவெண்ட்டி டிவெண்ட்டி கிரிக்கெட் போட்டியின், சூப்பர்-8 சுற்றில், இந்தியா இன்று தென்னாப்பிரிக்காவை எதிர்கொள்கிறது.

அகமதாபாத்தில், இப்போட்டி இன்றிரவு 7.00 மணிக்கு தொடங்குகிறது.

>>>>><<<<<<<<